



الْكَفَّارَةُ

علامہ ڈبلیو گولڈساک جیٹ
جناب ڈبلیو گولڈساک جیٹ

پروفیسر محمد اسماعیل خاں ایم۔ اے۔
متترجم

Al Kafara

THE ATONEMENT

Allama W. Goldsack

www.noor-ul-huda.net

The Atonement

BY THE

REV. WILLIAM GOLDSACK

Australian Baptist Missionary and Apologist

Translated into Urdu

Prof. Muhammad Ismail Khan

الکفارہ

مصنفہ

علامہ ڈبلیو گولڈساک

مترجم

پروفیسر محمد اسماعیل خان

1910



REV. William Goldsack

Australian Baptist Missionary and Apologist

1871–1957

الکفارہ

مسلمان اور مسیحی اس بات پر متفق ہیں کہ تمام بنی آدم گنہگار اور مغفرت کے محتاج ہیں۔ لیکن گناہ اور اس سے نجات حاصل کرنے کے مسئلہ پر بہت اختلاف ہے۔ تاہم جس طرح خدا باوجود گونا گوں اظہار کے ایک ہی ہے اسی طرح نجات حاصل کرنے کا ذریعہ بھی خدا کی طرف سے یقیناً ایک ہی مقرر کیا گیا ہے۔ لہذا نتیجہ ہم پر فرض ہے کہ اس ذریعہ نجات کو دریافت کریں۔ پس اس رسالہ میں پہلے ہم ان چند طریقوں کا مختصر ذکر کریں گے۔ جن کے وسیلہ سے لوگ نجات کی امید رکھتے ہیں۔ اور پھر اس الٰہی ذریعہ کا بیان کریں گے۔ جو پاک نوشتوں میں مندرج ہے اور جس کی عقلی دلائل سے بھی تصدیق ہوتی ہے۔

۱۔ بہت سے مسلمان یہ امید رکھتے ہیں کہ اپنے نیک اعمال کے وسیلہ سے نجات حاصل کریں گے۔ چنانچہ وہ امید رکھتے ہیں کہ اگر نماز، روزہ اور حج وغیرہ اسلام کے بڑے بڑے پانچ فرائض کو بجالادیں تو ضرور نجات حاصل کریں گے۔ لیکن اس بات میں ذرا بھی شک نہیں کہ کوئی مسلمان ان پانچ فرائض کو پورے طور سے ادا نہیں کر سکتا۔ لہذا اپنے نیک اعمال سے نجات حاصل کرنے کی امید باطل ٹھہرتی ہے۔

ہم ہر ایک منصف مزاج مسلمان سے پوچھتے ہیں کہ کیا یہ بات قرین قیاس ہے کہ خدا ہماری نجات چند ایسے کاموں پر موقوف رکھے جن کی نسبت ہم اپنے تجربہ سے جانتے کہ ان کو پورے طور سے کوئی بھی نہیں کر سکتا؟ کیا خدا یہ نہیں چاہتا کہ گنہگار نجات پائیں؟ اگر وہ چاہتا ہے تو کیا ہمیں کامل یقین کرنا چاہیے کہ اس نے تمام بنی آدم کے لئے نجات کی تدبیر کی ہے؟ اب ہم اس تدبیر یا ذریعہ نجات کو دریافت کرنے کی کوشش کریں گے۔

یہ بات بھی یاد رکھیں کہ نیک کام کرنا ہمارا فرض ہے اور اس لئے گناہ کا پردہ جو ہم کو خدا سے جدا کرتا ہے۔ نیک اعمال کے وسیلہ سے دور نہیں ہو سکتا۔ فرض کرو کہ کوئی شخص قحط کے زمانہ میں اپنی فیاضی اور سخاوت سے بہت سے لوگوں کو فاقہ کشی سے بچائے اور پھر کسی وقت طیش میں آکر کسی کو مار ڈالے۔ اب کیا اس کی سخاوت و فیاضی اس کو خون کے جزم سے بری کر دیگی اور اس کو سزا سے بچا دے گی؟ اگر وہ اپنی سخاوت و فیاضی کی بنا پر رحم کا خواستگار ہو تو کیا حاکم اس کا کچھ خیال کریگا؟ ہر گز نہیں۔ بلکہ وہ کہیگا کہ سخاوت و فیاضی میں تم نے اپنا فرض ادا کیا ہے اس سے تمہارے گناہ کی معافی نہیں ہو سکتی۔ اسی طرح سے یہ بھی ایک حقیقت ہے کہ ہمارے نیک اعمال ہمارے بیشمار گناہوں کو دور نہیں کر سکتے۔ نیک اعمال ہمارا فرض ہے۔ نیک اعمال سے ہمارے گناہ معاف نہیں ہوتے۔ چنانچہ سیدنا مسیح نے فرمایا ہے۔ جب سب حکموں کی تعمیل کر چکو تو کہو کہ ہم "نکے نوکر" ہیں۔ جو ہم پر فرض تھا وہی کیا ہے" (لوقا ۷: ۱۰)۔

۲۔ بہت سے حق شناس مسلمان تسلیم کرتے ہیں کہ انسان اپنے نیک اعمال کے وسیلہ سے نجات حاصل نہیں کر سکتا۔ چنانچہ وہ نیک اعمال کے وسیلہ سے نجات کی تعلیم کی تردید کر کے یوں کہتے ہیں کہ خدا کی خوشنودی اور گناہ سے نجات حاصل کرنے کا ذریعہ گناہ سے توبہ کرنا اور پشیمان ہونا ہے۔ اس بات پر تھوڑا سا بھی غور کیا جائے۔ تو صاف معلوم ہو جائے گا۔ کہ ایسا ہر گز نہیں ہو سکتا۔

اول تو دیگر نیک اعمال کی طرح توبہ بھی ہمارے فرائض میں شامل ہے۔ اپنے گناہوں سے پشیمان ہونا اور خدا سے مغفرت مانگنا۔ اس قادر مطلق سے میل حاصل کرنا کی طرف پہلا قدم ہے لیکن اس سے گناہ تو معاف نہیں کیا جاتا۔ توبہ سے گناہ کا معاوضہ نہیں ہو سکتا۔ اگر عدالتوں کی کارروائی پر نظر کی جائے۔ تو یہ مسئلہ بالکل صفائی سے سمجھ میں آجائے گا۔

اب ذرا خیال کیجئے کہ اگر کوئی شخص کسی سخت جرم کا مجرم ثابت ہو۔ اور پھر وہ نہایت نادم و بیہشیمان ہو کر گریہ و زاری کرے اور حاکم سے رحم کا خواستگار ہو۔ تو انجام کیا ہوگا؟ کیا اس کی پشیمانی اور آنسوؤں کے باعث حاکم سے اسے معاف کر دیگا؟ ہر گز نہیں۔ کیونکہ ایسی معافی سخت بے انصافی ہوگی۔ جب کوئی جرم ایک بار ثابت ہو چکا۔ تو قانونی تقاضا لایا ابدی امر ہے۔ اگر قانونی تقاضہ ملحوظ نہ رکھا جائے اور مجرم سزا نہ پائے تو قانونی اصول پامال ہونگے۔ اور انصاف خاک میں مل جائیگا۔ یہ بات تو اظہر من الشمس ہے کہ عدل و انصاف کے تمام اصول و قواعد انسان کو خدا نے سکھائے ہیں۔ پس کیا خدا خود ان قواعد و قوانین کے برخلاف کر سکتا ہے۔ جن کو اس نے خود بنایا اور انسان کے دل میں قائم کیا۔ کیا وہ صرف گنہگار کے آنسو دیکھ کر اس کے ماضی کے گناہ معاف کر سکتا ہے۔ یہ امر روز روشن کی طرح صاف عیاں ہے کہ خدا اپنے قانون کو نہیں توڑ سکتا۔ اور گنہگار کو وادجی سزا دیئے بغیر معاف نہیں کر سکتا۔ کیونکہ اگر وہ ایسا نہ کرے تو اس کو کون منصف و عادل کہے گا؟

پھر یہ بات بھی قابل یاد ہے کہ جس نے ہم کو دین عنایت کیا ہے وہی تمام مخلوقات و مکنونات کا خالق ہے۔ لہذا خدا کی مخلوقات میں اس کے قوانین کو دیکھنے کی امید کرنا ہمارے لئے طبعی بات ہے۔ پس ہم موجودات و مخلوقات سے گناہ اور گناہ کے نتائج کے بارہ میں کیا سیکھتے ہیں؟ جب انسان قانون قدرت کے توڑنے سے کسی بری بیماری میں مبتلا ہو کر تکلیف اٹھاتا ہے تو کیا اس وقت اس کا اپنی غلطی سے توبہ کرنا اسے صحت کی دولت دے سکتا ہے؟ اسی طرح یہ بھی یقینی بات ہے کہ گذشتہ کے گناہوں سے پشیمان ہونا اور توبہ کرنا ہم کو گناہ کے مرض سے شفا نہیں دے سکتا۔ اسی طرح ہم امید کر سکتے ہیں کہ خدا نے گناہ کے ہولناک مرض سے بھی کامل شفایابی کا انتظام کر دیا ہے۔

جو لوگ توبہ کا گناہ کی معافی کا کافی ذریعہ بیان کرتے ہیں، وہ بیشک خدا کے رحم کو پیش کرتے ہیں۔ اس میں تو کلام نہیں کہ خدا رحیم ہے۔ لیکن ساتھ ہی وہ منصف و عادل بھی ہے۔ وہ عادل ہو کر گنہگار کو کس طرح معاف کر سکتا ہے جب تک کہ عدل کے تقاضا کو پورا نہ کرے؟ وہ بے انصافی سے رحیم نہیں ہو سکتا۔ یا یوں کہیں کہ وہ رحیم ہونے کے لئے اپنے عدل سے دستبردار نہیں ہو سکتا۔ اگر خدا گناہ کی سزا دیئے بغیر معاف کر دے تو اس کا عدل قائم نہیں رہے گا۔ اور اس کا کلام بے حقیقت ٹھہرے گا۔ سچ تو یہ ہے کہ گنہگار انسان کی نجات صرف کسی ایسے طریقے سے ہو سکتی ہے۔ جس میں خدا کے تمام اوصاف قائم رہیں۔ اور ان کو اظہار کا مناسب موقع ملے۔ جب اس کا بیدار رحم ظاہر ہو تو ساتھ ہی کامل عدل و انصاف بھی نظر آئے۔ لیکن اگر صرف توبہ کرنا ہی نجات حاصل کرنے کے لئے کافی ہو۔ تو صرف خدا کی محبت اور اس کے رحم کی تعریف ہوگی۔ مگر اس کا عدل خاک میں مل جائے گا۔

احادیث میں خدا عادل کہلاتا ہے۔ لیکن ان میں یہ مسئلہ نہیں ہوتا کہ وہ باوجود عادل ہونے کے کس طرح معاف کر سکتا ہے۔ سب بعض لوگ ایسے بھی ہیں جو مذکورہ بالا امور کو مانتے ہیں۔ وہ صاف طور سے سمجھتے ہیں کہ نیک اعمال اور توبہ کے وسیلہ سے گناہوں کی معافی حاصل نہیں ہو سکتی۔ وہ خدا کے کامل عدل پر بہت زور دیتے ہیں اور کہتے ہیں کہ گناہ کی سزا ضرور ملے گی۔ چنانچہ یہ لوگ قرآن سے بھی اس بات کے ثبوت میں سورہ مریم کی ۷۲ ویں آیت پیش کرتے ہیں۔ "تم میں سے ہر ایک جہنم میں جائے گا"۔ اس آیت سے صاف عیاں ہے کہ ہر ایک بشر کو اپنے

گناہوں کی پوری سزا بھگتنے کے لئے جانا پڑے گا۔ بعد میں جب عدل و انصاف کا تقاضا پورا ہو جائے گا۔ اور خدا کی شریعت اپنا کام کر چکے گی۔ تو رہائی و قورع میں آئے گی۔

یہ تعلیم دیگر مندرجہ بالا تعلیمات سے کسی قدر معقول معلوم ہوتی ہے کیونکہ یہ خدا کی شریعت کی عظمت کا اعتراف کرتی ہے اور اس سچائی کا اظہار کرتی ہے کہ عدل اس امر کا مقتضی ہے کہ گناہ کی واجبی سزا دی جائے لیکن اگر اس قسم کا عقیدہ درست ہو۔ تو پھر یہ سوال پیش آتا ہے کہ خدا کی محبت اور رحم کہاں ہیں؟ کیا محبت اور رحم پائمال ہو گئے؟ کیا خدا ایسا بے رحم اور محبت سے خالی ہو گیا کہ اسے اپنی مخلوقات پر رحم نہیں آتا؟ کیا وہ ایسا منتقم ہو گیا۔ کہ اس میں رحم کا نام تک نہ رہا۔ نعوذ باللہ من ذالک پھر ہم یہ بھی جانتے ہیں کہ سزا عموماً انسان کے دل کو سخت کر دیتی ہے۔ پس ممکن ہے کہ گذشتہ کے گناہوں کی سزا پاتے ہوئے انسان اور نئے گناہوں کا مرتکب ہوتا جائے۔ اور اس طرح سے اس کی سزا کا کبھی خاتمہ نہ ہو۔ انسان کے لئے نجات کی ایسی تدبیر کی ضرورت ہے جس کے وسیلہ سے وہ گناہ سے گھن اور نفرت کرنا سیکھے۔ کیونکہ صرف یہ ہی ایک طریقہ ہے جس سے اس کا رخ خدا کی طرف ہوگا۔ اور وہ رفتہ رفتہ گناہ کی تاثیر اور قدرت سے آزاد ہو جائے گا۔

احادیث میں خدا تعالیٰ نہ صرف بالعدل بلکہ الرحمن بھی کہلاتا ہے پس خدا اگر رحمن ہے تو ضرور وہ بنی آدم کی نجات کا کوئی وسیلہ بہم پہنچائے گا۔ ہاں اس نے اپنے بندوں کی نجات کا ذریعہ بہم پہنچایا ہے۔ جو چاہے اس کا بیان انجیل شریف میں پڑھے۔ اور خدا کی عجیب لا محدود محبت کا اظہار دیکھے۔ اب ہم مختصر طور پر خدا کے اس رحمانہ انتظام کا بیان انجیل میں دیکھیں۔ کہ اس نے گنہگار بنی آدم کی نجات کے لئے کیا تدبیر کی ہے۔

۳۔ خدا باوجود عادل ہونے کے گنہگار کو کس طرح معاف کر سکتا ہے۔ اس سوال کا جواب انجیل شریف میں پایا جاتا ہے۔ چنانچہ لکھا ہے کہ "بغیر خون بہائے معافی نہیں ہو سکتی"۔ ان الفاظ میں کفارہ کی بڑی تعلیم کی طرف اشارہ ہے جس کے وسیلہ سے خدا نے گنہگار بنی آدم کی نجات کا انتظام کیا ہے۔ لہذا ہم اس سنجیدہ مسئلہ پر غور کریں گے۔ کفارہ کے لغوی معنی "چھپانے والے" کے ہیں۔ اس سے گنہگار کے گناہ کو یا چھپائے جاتے ہیں۔ اور ان کے سبب سے انسان اور خدا کے درمیان جدائی کا پردہ حائل تھا۔ وہ اٹھ جاتا ہے اور انسان خدا سے میل حاصل کر لیتا ہے۔ پس کفارہ ایسا ذریعہ ہے۔ جس کے وسیلہ سے گنہگار انسان واصل باللہ ہو سکتا ہے۔ چنانچہ انجیل شریف میں مرقوم ہے کہ "خدا نے سیدنا مسیح میں ہو کر جہان کو اپنے آپ سے ملا لیا"۔

کفارہ کی تعلیم پر غور کرتے وقت یہ حقیقت نہایت صاف طور پر پیش نظر آ جاتی ہے کہ تمام دنیا کے لوگ کسی نہ کسی صورت میں قربانی کی تعلیم کے معتقد ہیں گو یا انسان کے دل پر کندہ کیا گیا ہے کہ "بغیر خون بہائے معافی نہیں ہو سکتی"۔ مہذب یا غیر مہذب اور گورے یا کالے غرض ہر قوم کے لوگ قربانی کو گناہوں کی معافی کا ایک ذریعہ سمجھتے ہیں۔ ہر زمانہ میں انسان نے اس حقیقت کو بخوبی پہچانا ہے کہ نیک اعمال یا توبہ کے آنسوؤں سے نہ عدل کا تقاضا پورا ہوتا ہے اور نہ گنہگار گناہوں کی سزا سے بری کیا جاسکتا ہے۔ بنی آدم کی تاریخ سے معلوم ہوتا ہے کہ گناہ کی سزا سے بچنے کی کوشش میں مندروں اور معبدوں میں خون کی نہریں جاری رہی ہیں۔

انسان کے دل میں یہ کفارہ دینے کی خواہش ایسی زبردست اور گناہ دور کرنے کے لئے قربانی کی صورت کا احساس ایسا طبعی ہے کہ خود محمد ﷺ بھی اس کو نظر انداز نہ کر سکے۔ چنانچہ انہوں نے عید بقر کی قربانی مقرر کرنے میں کسی قدر قربانی کی ضرورت اور اس کے خاص باعث کو مانا ہے یا یوں کہیں کہ کم سے کم اپنے پیروؤں کی اس دلی خواہش کو جسے دبا نہیں سکتے تھے۔ پورا کرنے کی کوشش کی ہے۔ لکھا ہے کہ آنحضرت ﷺ نے عید بقر کی رسم

مقرر کر کے دو بکریاں لیں اور ان کو ایک ایک کر کے قربان کیا۔ اور کہا "اے خداوند میں اپنی ساری قوم کے لئے یہ قربانی گزارتا ہوں۔ ان سب کے لئے جو تیری وحدت اور میری رسالت پر شہادت دیتے ہیں اے خداوند! یہ محمد ﷺ اور محمد ﷺ کے تمام خاندان کے لئے ہے"۔ پھر ایک بڑی مشہور کتاب مشکوٰۃ المصابیح کے چوتھے باب میں مر قوم ہے کہ انسان نے قربانی کے روز خدا کی خوشنودی کے لئے خون بہانے سے بڑھ کر کوئی کام نہیں کیا۔ کیونکہ چوپایہ قربان کو جاتا ہے۔ وہ قیامت کے روز اپنے سینگوں، بالوں اور رسموں سمیت آکر میزانِ عدل میں نیک اعمال کے ساتھ شامل ہو کر تلگا۔ قربانی کا خون زمین پر گرنے سے پیشتر خدا کے حضور پہنچتا ہے۔ اور قبول ہوتا ہے۔ اسلئے خوشی کرو "اسی حدیث کے مطابق یہ بھی لکھا ہے۔ کہ عید الضحیٰ کے دن وضو کرتے وقت تکبیر پڑھنے کے بعد یوں کہنا چاہیے "اے خدا اس قربانی کو میرے گناہوں کے کفارہ میں قبول فرما۔ میرے دین کو پاک اور بدی کو مجھ سے دور کر دے۔" محمد ﷺ کے ان اقوال سے صاف ظاہر ہوتا ہے کہ انہوں نے کم سے کم کسی حد تک تو کفارہ کی کفایت کو مانا ہے۔ اور حق تو یہ ہے کہ کوئی عقلمند آدمی کفارہ کی عظیم الشان حقیقت کا انکار نہیں کر سکتا۔ کیونکہ یہ صفحہ ہستی کے پتے پتے پر جلی قلم سے سنہرے حروف میں مر قوم ہے۔ علاوہ بریں یہ بات بھی ہر جگہ نظر آتی ہے کہ ایک کی موت اور تباہی دوسروں کی صحت و زندگی کی دلیل سے نباتات کھائی جاتی ہے اور چوپایہ کو زندگی اور قوت بخشی ہے اور پھر وقت پر اس سے انسان کی پرورش ہوتی ہے۔

پس اگر دینی دنیا میں خدا کا یہ قانون پایا جاتا ہے تو کیا ہم روحانی دنیا میں بھی اس کی مثال دیکھنے کے لئے معقول طور پر امیدوار نہیں ہو سکتے؟ لیکن یہ سوال پیش آتا ہے کہ گناہ کا مناسب کفارہ کیا ہے؟ بہت سے مذاہب میں شخصی نجات دہندہ اور کفارہ کی ضرورت بڑی صفائی سے دکھائی جاتی ہے۔ لیکن ان تمام مذاہب میں کفارہ نجات دہندہ نہیں ہو سکتا بلکہ گنہگار خود ہی اس کا انتظام کرتا ہے۔ اگر اس معاملہ پر تھوڑا سا بھی غور کیا جائے تو صاف معلوم ہو جائے گا۔ کہ صرف نجات دہندہ ہی انسان کے گناہوں کا لائق و مناسب کفارہ دے سکتا ہے۔ گنہگار اگر خود کفارہ دے تو وہ کفارہ بھی گناہ آلودہ ہونے کی وجہ سے بے تاثیر ٹھہرے گا۔ پس انسان کو الٰہی نجات دہندہ کی ضرورت ہے۔ جو خود بالکل پاک و بے عیب ہونے کے سبب سے اس کے گناہوں کا کفارہ دے سکے۔

انجیل شریف میں ایسے نجات دہندہ کا بیان پایا جاتا ہے۔ اگرچہ وہ بالکل بے گناہ تھا تو بھی جہان کے گناہوں کے کفارہ میں اس نے اپنی جان دیدی۔ توریت شریف کے مطالعہ سے ہم معلوم کرتے ہیں کہ خدا تعالیٰ نے بنی اسرائیل کو طرح طرح کی قربانیاں گزارنے کا حکم دیا۔ لیکن وہ سب قربانیاں نظیر و نمونہ کے طور پر اس حقیقی قربانی کی طرف اشارہ کرتی تھیں جو بعد میں ہونے والی تھی۔ پھر بھی وہ قربانیاں قوم یہود کو کفارہ کی ضرورت دکھانے اور قوت پر مسیح کی قربانی کو قبول کرنے کے واسطے تیار کرنے کے لئے کافی تھیں۔ گزشتہ زمانہ کی ان قربانیوں کے بارہ میں انجیل شریف میں یوں مر قوم ہے۔ کہ شریعت جس میں آئندہ کی اچھی چیزوں کا عکس ہے اور ان چیزوں کی اصلی صورت نہیں۔ ان ایک ہی طرح کی قربانیوں سے جو ہر سال بلا ناغہ گزارنی جاتی ہیں۔ پاس آنے والوں کو ہرگز کامل نہیں کر سکتی؟ ورنہ ان کا گزارنا موقوف نہ ہو جاتا؟ کیونکہ جب عبادت کرنے والے ایک بار پاک ہو جاتے تو پھر ان کا دل انہیں گنہگار نہ ٹھہراتا۔ بلکہ وہ قربانیاں سال بہ سال گناہوں کو یاد دلاتی ہیں۔ کیونکہ ممکن نہیں کہ بیلوں اور بکروں کا خون گناہوں کو دور کرے۔ اسی لئے وہ دنیا میں آتے وقت کہتا ہے کہ تو نے قربانی اور نذر کو پسند نہ کیا بلکہ میرے لئے ایک بدن تیار کیا۔ پوری سوختنی قربانیوں اور گناہ کی قربانیوں سے تو خوش نہ ہوا۔ اس وقت میں نے کہا کہ دیکھ! میں آیا ہوں۔۔۔۔۔ غرض وہ پہلے کو موقوف کرتا ہے تاکہ دوسرے کو قائم کرے۔ لیکن

یہ شخص ہمیشہ کے لئے گناہوں کے واسطے ایک ہی قربانی گزاران کو خدا کی دہنی طرف جا بیٹھا (عبرانیوں ۱۰: ۱۰ تا ۱۰)۔ انجیل شریف کے اس بیان سے صاف ظاہر ہے کہ جن قربانیوں کا توریت شریف میں ذکر پایا جاتا ہے۔ وہ صرف مسیح کے عظیم الشان اور عالمگیر کفارہ کی طرف اشارہ کرتی تھیں۔

توریت وزبور اور دیگر صحف انبیاء میں مسیح کے کفارہ کے حق میں بہت سی صاف و صریح پیشین گوئیاں مندرج ہیں۔ چنانچہ یسعیاہ نبی کی کتاب کے ۵۳ باب کی ۶، ۷، ۱۰، ۱۲ آیات میں یوں مرقوم ہے۔

"اس (مسیح) نے ہماری مشقتیں اٹھالیں اور ہمارے غموں کو برداشت کیا۔ پر ہم نے اسے خدا کا مارا کوٹنا اور ستایا ہوا سمجھا۔ حالانکہ وہ ہماری خطاؤں کے سبب سے گھائیل کیا گیا اور ہماری بد کرداری کے باعث کچلا گیا۔ ہماری ہی سلامتی کے لئے اس پر سیاست ہوئی تاکہ اس کے مار کھانے سے ہم شفا پائیں۔ ہم سب بھیڑوں کی مانند جھٹک گئے۔ ہم میں سے ہر ایک اپنی راہ کو پھر اور خداوند نے ہم سب کی بد کرداری اس پر لادی۔ لیکن خداوند کو پسند آیا کہ اسے کچلے۔ اس لئے اسے غمگین کیا۔ جب اس کی جان گناہ کی قربانی کے لئے گذرانی جائیگی تو وہ اپنی نسل کو دیکھے گا۔ اس کی عمر دراز ہوگی۔ اور خداوند کی مرضی اس کے ہاتھ کے وسیلہ سے پوری ہوگی۔ اپنی جان ہی کا دکھ اٹھا کر وہ اسے دیکھے گا اور سیر ہوگا۔ اپنے ہی عرفان سے میرا صادق خادم بہتوں کو راستباز ٹھہرایگا۔ کیونکہ وہ ان کی بد کرداری خود اٹھائیگا۔ اس لئے میں اسے بزرگوں کے ساتھ حصہ دوں گا۔ اور وہ لوٹ کمال زور آوروں کے ساتھ بانٹ لیگا۔ کیونکہ اس نے اپنی جان موت کے لئے انڈیل دی۔ اور وہ خطاکاروں کے ساتھ شمار کیا گیا تو بھی اس نے بہتوں کے گناہ اٹھائے اور خطاکاروں کی شفاعت کی۔"

اس مقام پر یہ بخوبی یاد رہے کہ مسیح کے کفارہ کے بارہ میں اور بہت سی پیشین گوئیاں یہودیوں کی مقدس کتابوں میں موجود ہیں۔ حال کے بعض مسلمان مسیح کی موت کو نہیں مانتے۔ لیکن باوجود اس سخت دشمنی کے یہودیوں اور مسیحیوں میں ہمیشہ سے چلی آئی ہے۔ اور باوجودیکہ یہودی قوم نے مسیح کو نبی تک نہیں مانا تو بھی یہودیوں کی کتابوں میں یہ سب پیشین گوئیاں پائی جاتی ہیں۔ لہذا کوئی منصف مزاج مسلمان یہ نہیں کہہ سکتا کہ مسیح کی موت کے بیانات مسیحیوں نے کتب یہود میں زائد کر دیئے ہیں۔ حق تو یہ ہے کہ خدا نے مسیح کو بھیجنے سے پیشتر ہی نظیروں اور پیشین گوئیوں کے وسیلہ سے مسیح کی آمد کی خبر دی جو جہان کے گناہوں کا کفارہ دینے کے لئے آنے والا تھا۔

پھر وقت پر سیدنا مسیح نے پیشین گوئیوں کے مطابق دنیا میں آکر صلیبی موت کے ذریعے سے تمام بنی آدم کے گناہوں کا کامل کفارہ دیا۔ چنانچہ انجیل شریف میں وہ خود بار بار اسی بھاری کام کو اپنی آمد کا سبب بیان کرتا ہے۔ مثلاً لکھا ہے کہ "جس طرح موسیٰ نے سانپ کو بیابان میں اونچے پر چڑھایا۔ اسی طرح ضرور ہے کہ ابن آدم (مسیح) بھی اونچے پر چڑھایا جائے۔ تاکہ جو کوئی ایمان لائے اس میں ہمیشہ کی زندگی پائے۔" (یوحنا ۳: ۱۴، ۱۵) "ابن آدم اس لئے نہیں آیا۔ کہ خدمت لے۔ بلکہ اس لئے کہ خدمت کرے اور اپنی جان بہتروں کے بدلے فدیہ میں دے" (متی ۲۰: ۲۸) پھر انجیل شریف میں ایک اور مقام پر مسیح کے حق میں یوں مرقوم ہے۔ "وہی ہمارے گناہوں کا کفارہ ہے۔ اور نہ صرف ہمارے گناہوں کا بلکہ تمام دنیا کے گناہوں کا بھی" (یوحنا ۲: ۲۱) اور پھر مرقوم ہے کہ "اس کے بیٹے عیسیٰ کا خون ہمیں تمام گناہ سے پاک کرتا ہے"۔ (یوحنا ۱: ۷) ایک مرتبہ یوحنا اصطباغی نے عیسیٰ مسیح کی طرف اشارہ کر کے کہا کہ دیکھو یہ خدا کا برہ ہے۔ جو دنیا کا گناہ اٹھالے جاتا ہے"۔ (یوحنا ۱: ۲۹) پس توریت اور انجیل دونوں سے معلوم ہوتا ہے کہ مسیح کے مجسم ہونے کا خاص مطلب و مقصد یہ تھا کہ صلیب پر جان دے کر گناہوں کا کفارہ دینے سے عدل کا تقاضا پورا کرے تاکہ خدا تائب گنہگاروں کو

معاف کر سکے۔ اس طرح سے مسیح نے ہمارے عوض میں سزا اٹھائی، ناراستوں کے بدلے اس راستہ پر سیاست ہوئی۔ تاکہ وہ ہم کو خدا سے ملا دے۔ کفارہ کے اس بھاری کام کے وسیلہ سے جو مسیح نے کیا۔ انسان کے دل کی خدا سے ملنے کی زبردست خواہش اور حقیقی آرزو پوری ہوئی۔

اب ہم ختم کرنے سے پیشتر اس بے بہا کفارہ پر دو پہلوؤں سے نظر کریں گے اول ہم یہ بات بخوبی ذہن نشین کر لیں کہ برضامندی خود تھا۔ بہت سے لوگ اس حقیقت کو نظر انداز کر کے کہتے ہیں کہ دوسرے کے گناہوں کے لئے ایک بے گناہ کو سزا دینا سخت بے انصافی کی بات تھی۔ لیکن اگر کوئی شخص اپنی رحمدلی سے کسی دوسرے مصیبت زدہ کا قرض ادا کر دے تو (اگرچہ اس میں اس کو سخت تکلیف بھی برداشت کرنی پڑے) کیا یہ بے انصافی کا کام خیال کیا جائے گا؟ ہر گز نہیں۔ بلکہ اس خود انکاری اور خود نثاری کے کام کے سبب سے لوگ اس کی عزت و تعریف کریں گے۔ اسی طرح سے مسیح نے اپنی خوشی سے بہتروں کے فدیہ میں اپنی جان دی۔ لہذا مسیح کے ہمارے گناہ اٹھالینے میں کچھ بے انصافی نہ تھی۔ اس نے خود فرمایا ہے "میں اپنی بھیڑوں کے لئے اپنی جان دیتا ہوں"۔

مسیح کے کفارہ کا ایک بڑا قابل لحاظ پہل یہ ہے کہ جب اس کا مطلب ٹھیک طور سے سمجھ لیا جاتا ہے۔ تو گنہگار گناہ کو بالکل ایک اور ہی نظر سے دیکھنے لگتا ہے۔ اور اس کی نگاہ میں گناہ کی ماہیت کچھ اور ہی ہو جاتی ہے۔ کیونکہ اگر خدا بآسانی گناہ معاف کر سکے تو اس کا نتیجہ یہ ہوگا۔ کہ انسان بے خوف و غم گناہ کرتا چلا جائے گا۔ لیکن جب انسان دیکھتا ہے کہ گناہ کی معافی کس طرح سے حاصل ہوئی ہے۔ اور کیا تاوان دیا گیا ہے۔ اور جب صلیبی موت کی تکلیف و دردناک جان کنی یاد کرتا ہے۔ اور ان تمام مصیبتوں پر سوچتا ہے جو مسیح نے اس کے لئے اٹھائیں۔ تب وہ گناہ کی بے حد مکروہ صورت کو دیکھتا ہے اور اس سے بدرجہ غائت متنفر ہوتا ہے۔ علاوہ بریں مسیح کو صلیب پر قربان ہوتے دیکھ کر پاکیزہ زندگی بسر کرنے کی کوشش کرتا ہے۔ ہم پہلے بھی ذکر کر چکے ہیں کہ سزا سے عموماً انسان کا دل سخت ہو جاتا ہے۔ درحالیکہ اگر گناہ کی معافی بآسانی حاصل ہو تو گنہگار کو بدکاری پر اور بھی جرات اور جسارت ہوتی ہے۔ لیکن جب انسان اس خداداد ذریعہ نجات پر سوچتا ہے تو اس کا دل شکر گزاری سے بھر جاتا ہے اور وہ اسے خوش کرنے کا ازبس آرزو مند ہوتا ہے۔ جس نے اس کے لئے اپنی جان دی۔ چنانچہ انجیل شریف میں مرقوم ہے کہ وہ (مسیح) آپ ہمارے گناہوں کو اپنے بدن پر لئے ہوئے صلیب پر چڑھ گیا۔ تاکہ ہم گناہوں کے اعتبار سے مر کر راست بازی کے اعتبار سے جنیں " (۱۔ پطرس ۲: ۲۴) پس نتیجہ جو کچھ مسیح نے ہمارے لئے کیا۔ اس کا پھل ہماری عملی زندگی سے ظاہر ہوگا۔ کیونکہ اس کے کفارہ اور ہمارے چال چلن میں اختلاف نہیں ہو سکتا۔ بہت سے کوتاہ اندیش لوگ اس بات کو بھول کر خیال کرتے اور کہتے ہیں کہ "اب چونکہ گناہ کا کفارہ دیا گیا ہے۔ اور قرض ادا ہو چکا ہے۔ لہذا جو چاہیں سو کریں"۔ لیکن ایسا تو ہر گز نہیں ہو سکتا۔ انجیل شریف میں صاف مرقوم ہے کہ "ایمان بغیر اعمال کے مردہ ہے"۔ سچ تو یہ ہے کہ جو لوگ اس قسم کی باتیں کرتے ہیں۔ انہوں نے مسیح کے کفارہ کو مطلق نہیں سمجھا۔ کیونکہ جو شخص سچے دل سے مسیح کی شفاعت کے کام پر بھروسہ رکھتا ہے۔ ضرور دل و جان سے پوری کوشش کریگا۔ کہ پاکیزہ زندگی سے اسے خوش کرے۔ کیا اس دنیا میں یہ بات سچ نہیں ہے کہ جس قدر کوئی شخص ہمارے فائدہ کے لئے خود انکاری اور خود نثاری کرتا ہے۔ اسی قدر ہم اس کے شکر گزار ہوتے چلے جاتے ہیں اور اس کی مرضی پوری کرنے میں زیادہ سرگرمی سے کوشش کرتے ہیں۔

اب ہم اس بات پر غور کریں کہ "کفارہ کی عظیم الشان حقیقت سے خدا کا جلال کس قدر ظاہر ہوتا ہے۔ دیگر مذاہب کی کفارہ کی قربانیوں سے ایسا ظاہر ہوتا ہے کہ خدا نہایت قہر و غضب سے پر اور ظالم ہے اور اپنے پرستاروں کی قربانیوں سے اس کا غصہ دھیمایا جاتا ہے۔ لیکن انجیل شریف سے ہم

دیکھتے ہیں کہ خدا خود قربانی کا انتظام کرتا اور قربانی بہم پہنچاتا ہے اور شریعت کے مطالبہ کو پورا کرنے کی تدبیر کرتا ہے۔ تاکہ تائب گنہگار معافی و مغفرت حاصل کر سکے۔ چنانچہ مرقوم ہے کہ اس (خدا) نے ہم سے محبت کی اور ہمارے گناہوں کے کفارہ کے لئے اپنے بیٹے کو بھیجا۔" (ایوحنا ۴: ۱۰) یہ کیسی عجیب محبت ہے۔ خدا ہم سے قربانی طلب نہیں کرتا۔ بلکہ خود عنایت کرتا ہے۔ چنانچہ لکھا ہے کہ خدا اپنی محبت کی خوبی ہم پر یوں ظاہر کرتا ہے کہ جب ہم گنہگار رہتے تھے تو مسیح ہماری خاطر موا۔" (رومیوں ۵: ۸)۔

اس کے سوانح حیات کے اور جتنے طریقے انسان کے خیال میں آئے ہیں۔ ان میں سے کسی میں بھی خدا کی ذات کی ایسی عظمت و بزرگی نظر نہیں آتی۔

آخر میں اب ہم مسلمان صاحبان سے پوچھتے ہیں کہ آپ اپنے گناہوں کی معافی کے لئے کس پر بھروسہ رکھتے ہیں؟۔ آپ کے اپنے اعمال تو نجات کا وسیلہ نہیں ہو سکتے۔ کیونکہ خدا کی نظر میں گندے چیتھڑوں کی مانند ہیں۔ اور محض تو یہ بھی خدا کی پاک شریعت کے تقاضے سے بچا نہیں سکتی۔ پس مسیح کی کفارہ کی موت اور کفارہ پر بھروسہ کرو۔ اور اسی کو خدا کی طرف سے نجات اور ابدی زندگی کا ذریعہ سمجھو۔ لاکھوں بنی آدم اس پر بھروسہ کر کے دلی آرام اور سلامتی حاصل کر چکے ہیں۔ اس کی ملامت اور رحم سے پر آواز کو سنو۔ وہ فرماتا ہے "اے محنت اٹھانے والو! اور بوجھ سے دبے ہوئے لوگو سب میرے پاس آؤ۔ میں تم کو آرام دوں گا" (متی ۱۱: ۲۸)۔

خُذِ الْهُدَىٰ